



દયારામ મધ્યયુગીન ગુજરાતી સાહિત્યના નોંધપાત્ર સર્જક હતા. ચાણોદ અને ડભોઈમાં તેમનું બાળપણ વીત્યું હતું. તેમનું જીવન મોટા ભાગે ભક્તિમાર્ગમાં વિત્યું હતું. કૃષ્ણભક્તિ એમની કૃતિઓનો કેન્દ્રવર્તી વિષય રહ્યો છે.

તેમની ઐશીથી વધારે કૃતિઓ અત્યારે ઉપલબ્ધ છે. દયારામની ગરબીઓ ગુજરાતમાં ખૂબ જ જાણીતી છે.

‘ચિત્ત તું શીદને ચિંતા ધરે’ દયારામની જાણીતી રચના છે. સતત કર્મ કરતા રહેવું અને પછી ઈશ્વરને જે કરવું હોય તે કરે એની ચિંતા કે પરવા ન કરવી. પોતાની વાતના સમર્થનમાં તેઓ વિવિધ દૃષ્ટાંતો અને રૂપકો પ્રયોજે છે. ભક્તવૃંદમાં અત્યંત જાણીતી આ રચનામાં કવિ પોતાનું જીવન કૃષ્ણને આધીન કરી દેતા અનુભવાય છે.



ચિત્ત તું શીદને ચિંતા ધરે ?

કૃષ્ણને કરવું હોય તે કરે !

સ્થાવરજંગમ જડચેતનમાં માયાનું બળ ઠરે;
સ્મરણ કર શ્રીકૃષ્ણચંદ્રનું, જન્મમરણ ભય હરે

કૃષ્ણને કરવું હોય તે કરે !

નવ માસ પ્રાણી શ્રીકૃષ્ણનું ધ્યાન ગર્ભમાં ધરે;
માયાનું આવરણ કર્યું ત્યારે, લખ ચોરાશી ફરે

કૃષ્ણને કરવું હોય તે કરે !

તું અંતર ઉદ્દેગ ધરે, તેથી કારજ શું સરે ?
ધણીનો ધાર્યો મનસૂબો, હર બ્રહ્માથી નવ ફરે

કૃષ્ણને કરવું હોય તે કરે !

દોરી સર્વની એના હાથમાં, ભરાવ્યું ડગલું ભરે;
જેવો જંત્ર બજાવે જંત્રી તેવો સ્વર નીસરે

કૃષ્ણને કરવું હોય તે કરે !

થનાર વસ્તુ થયા કરે, જ્યમ શ્રીફળ પાણી ભરે;
જનાર વસ્તુ એણી પેરે જાશે, જ્યમ ગજ કોળું ગળે

કૃષ્ણને કરવું હોય તે કરે !

જેનું જેટલું જે જયમ કાળે, તે તેને કર ઠરે;
 એમાં ફેર પડે નહીં કોઈથી, શીદ કુટાઈ તું મરે
 કૃષ્ણને કરવું હોય તે કરે !
 તારું ધાર્યું થાતું હોય તો, સુખ સંયે દુઃખ હરે,
 આપ તણું અજ્ઞાનપણું એ, મૂળ વિચારે ખરે
 કૃષ્ણને કરવું હોય તે કરે !
 થાવાનું અણચિંતવ્યું થાશે, ઉપનિષદ ઓચરે;
 રાખ ભરોસો રાધાવરનો, દયા શીદને ડરે ?
 કૃષ્ણને કરવું હોય તે કરે !

શબ્દાર્થ

ચિંત્ત અંતઃકરણ શીદ શા માટે?, શું કામ? લખ ચોરાશી ચોરાશી લાખ (એમ માનવામાં આવે છે કે સૃષ્ટિમાં ચોરાશી લાખ જીવો છે અને મનુષ્યે એ તમામ યોનિમાંથી પસાર થવાનું હોય છે.) ઉદ્વેગ ચિંતા, વ્યાકુળતા, ગભરાટ કારજ કાર્ય, કામ (મરણ પાછળ ધાર્મિક વિધિ સાથે કરવાની ક્રિયાને પણ કારજ કહેવામાં આવે છે.) મનસૂબો વિચાર, ધારણા, ઈરાદો હર શંકર, મહાદેવ બ્રહ્મા સૃષ્ટિની ઉત્પત્તિ કરનાર, ત્રિદેવ પૈકીના દેવ જંત્ર એક પ્રકારનું તંતુ વાદ્યજંત્રી (અહીં) જંત્ર વગાડનાર ગજ હાથી સંયવું એકઠું કરવું, ભેગું કરવું, સંયય કરવો રાધાવર રાધાના સ્વામી (અહીં કૃષ્ણ) આવરણ પડદો, અંતરાય ઓચરવું બોલવું જયમ જેમ નિઃશબ્દ શાંત મૌન

● શબ્દસમૂહ માટે એક શબ્દ

1. ખસી શકે નહીં તેવું - સ્થાવર
2. એક ઠેકાણેથી બીજે ઠેકાણે ખસી શકે તેવું - જંગમ

1. વાતચીત.

1. મેં ક્યારે ક્યારે ચિંતાનો અનુભવ કરો છો ? શાની ?
2. ચિંતાનાં કારણો દૂર કરવા શું કરવું જોઈએ ?
3. કોઈ બાબતની ચિંતા કરવાથી સમસ્યા હલ થઈ શકે ? કેમ ?
4. આપણે ફળની આશા રાખ્યા વિના કામ કર્યે રાખવું જોઈએ. આ વાત સાથે તમે સંમત છો ? શા માટે ?

2. શબ્દ યાદીમાંથી જુદા પડતા શબ્દને છોકો.

1. ચિંતા, દુઃખ, ફિકર, કાળજી
2. ધ્યાન, લક્ષ, નજર, એકાગ્રતા
3. સ્વર, અવાજ, સૂર, ધ્વનિ, બૂમ
4. ડગ, ચરણ, પગલું, ડગલું

3. શબ્દકોશનો ઉપયોગ કરી આપેલા શબ્દોના અર્થ જાણો, લખો અને વાક્ય બનાવો.

1. ચિત્ત : _____
વાક્ય : _____
ચિંતા : _____
વાક્ય : _____
2. ચેતન : _____
વાક્ય : _____
ચેતના : _____
વાક્ય : _____

4. વાક્યને આધારે રેખાંકિત શબ્દના અર્થ ધારો અને લખો.

1. અમદાવાદ અને ગાંધીનગર વચ્ચે ઝાઝું અંતર નથી.
2. કવિનું અંતર કરુણાસભર હતું.
3. બહુરૂપીએ શ્રીકૃષ્ણનો વેશ ધર્યો.
4. ગીતાએ પ્રસાદી લેવા હાથ ધર્યો.
5. ગુજરાતીઓ નવ દિવસ ગરબે ધૂમે છે.
6. વરસાદ પડતાંની સાથે જ વૃક્ષો નવ પલ્લવિત થયાં.

5. સાચો અર્થ આપેલા વિકલ્પોમાંથી દર્શાવો.

- (1) સ્થાવર જંગમ જડ ચેતનમાં માયાનું બળ ઠરે.
☐ આપણી નજરે પડતી બધી વસ્તુ માયાના કારણે બળશાળી દેખાય છે.
☐ માયા સર્વત્ર હોવાથી સાચાખોટાની પરખ કરવી મુશ્કેલ છે.
☐ માયાની સામે જડ કે ચેતનનું કંઈ ઊપજતું નથી.
- (2) તું અંતર ઉદ્વેગ ધરે, તેથી કારજ શું સરે?
☐ તું દિલમાં વ્યાકુળ બને તેનાથી કંઈ થતું નથી.
☐ કાર્ય કરવા માટે દિલમાં ઉદ્વેગ હોવો જોઈએ.
☐ કામની ચિંતા કરનાર જ જીવનમાં સફળ બને છે.
- (3) જેનું જેટલું જે જ્યમ કાળે, તે તેને કર ઠરે.
☐ જેનો જ્યારે કાળ આવે ત્યારે તે સમાપ્ત થાય છે.
☐ તમારું જેટલું હોય એટલાથી જ તમારે સંતોષ માનવો જોઈએ.
☐ જેના ભાગ્યમાં જે મળવાનું હોય તે યોગ્ય સમયે તેના હાથમાં આવે છે.
- (4) તારું ધાર્યું થાતું હોય તો, સુખ સંચે દુઃખ હરે.
☐ જો તારી મરજીથી બધું ચાલતું હોય તો સુખ અને દુઃખ ન રહે.
☐ જો તારી ઈચ્છા મુજબ થતું હોય તો સુખ જ ભેગું કરે અને દુઃખને દૂર કરે.
☐ તારી મરજી સુખ કે દુઃખ ઉપર ચાલતી નથી.

6. કાવ્યને આધારે કોષ્ટકમાં વિગતો લખો.

	શું ?	ક્યાં/ક્યારે ?
ઠરે	માયાનું બળ	સ્થાવર જંગમ જડચેતનમાં
હરે		
ધરે		
ફરે		
ભરે		

7. ‘ચિત્ત, તું શા માટે ચિંતા કરે છે ?’ આ વાતને કાવ્યાત્મક રીતે રજૂ કરવા ‘ચિત્ત તું શીદને ચિંતા કરે’ એવી પંક્તિ બનાવી છે. નીચે આપેલાં વાક્યોને એ રીતે કાવ્યાત્મક બનાવો.

1. આંખ, તું શા માટે રડે છે ?
2. જીભ, તું શા માટે ચીસો પાડે છે ?
3. હવા, તું શા માટે ફરફરે છે ?
4. હોઠ તું શા માટે બબડે છે ?
5. ઉપર મુજબ બીજી બે પંક્તિઓ બનાવો.

8. વાંચો, સમજો અને સ્વરચિત પંક્તિઓ ઉમેરો.

1. થનાર વસ્તુ થયા કરે, જયમ શ્રીફળ પાણી ભરે.
2. થનાર વસ્તુ થયા કરે, જયમ દાડમ દાણા ભરે.
3. થનાર વસ્તુ થયા કરે, જયમ નદીનાં નીર.....
4. થનાર વસ્તુ થયા કરે, જયમ ફૂલ
5. થનાર વસ્તુ થયા કરે,
6. થનાર વસ્તુ થયા કરે,

9. કલા મહાકુંભમાં તમારા મિત્રે કાવ્યગાન કરેલું. તેનો પ્રથમ નંબર આવ્યો છે. તેને અભિનંદન પાઠવતો અને તેના અનુભવો જણાવવાનો મેંસેજ તૈયાર કરો.

- અભિનંદન આપનાર મિત્રને જવાબ આપતો મેંસેજ તૈયાર કરો.

10. પ્રશ્નોના જવાબ લખો.

1. ‘ચિત્ત તું શીદને ચિંતા ધરે ?’ - એવું શા માટે કહ્યું હશે.
2. લખયોરાશી એટલે શું ?
3. શ્રીકૃષ્ણચંદ્રનું સ્મરણ કરવાથી શું થાય છે ?
4. કાવ્યમાં કોના પર ભરોસો રાખવા કહ્યું છે ? શા માટે ?
5. કવિને મતે આપણે કયું અજ્ઞાન રાખીએ છીએ ?

● ચાલો, યાદ કરીએ...

- આ કાવ્યની જે પંક્તિ તમને યાદ રહી ગઈ હોય તે ગાઓ.
- આ કાવ્યની કઈ પંક્તિ તમે વારંવાર ગાઓ છો ?
- વાતચીત સમયે થયેલી કઈ ચર્ચા તમને યાદ છે ?
- આ કાવ્યમાંથી કયા શબ્દો તમે નવા જાણ્યા ? કહો.